

பிரஸார் பாரதி

அகில இந்திய வானொலி, சென்னை - 4

05 04 2026

SUNDAY

6.45 AM

மாநில செய்திகள்

தலைப்புச் செய்திகள்

- மேற்கு ஆசியாவில் பதற்றமான சூழல் நிலவிவரும் நிலையில், ஈரானிலிருந்து 345 மீனவர்கள் பத்திரமாக சென்னை அழைத்து வரப்பட்டுள்ளதாக வெளியுறவு அமைச்சகம் தெரிவித்துள்ளது.
- தமிழகத்தில் தேசிய ஜனநாயக கூட்டணி அரசு ஆட்சி அமைந்தால் அவிநாசி - அத்திக்கடவு திட்டம் முழுமையாக நிறைவேற்றப்படும் என்று பிஜேபி கூறியுள்ளது.
- சட்டப்பேரவைத் தேர்தலில் மதச்சார்பற்ற முற்போக்கு கூட்டணி கொள்கைகளையும், சாதனைகளையும் மக்களிடம் எடுத்துக்கூறி ஆதரவு திரட்டி வருவதாக திமுக தெரிவித்துள்ளது.
- தமிழகத்தில் அடுத்த ஆறு நாட்களுக்கு ஓரிரு இடங்களில் மிதமான மழைக்கு வாய்ப்புள்ளதாக வானிலை ஆய்வு மையம் கூறியுள்ளது.
- ஐ பி எல் கிரிக்கெட் போட்டியில், ராஜஸ்தான் அணி 6 ரன் வித்தியாசத்தில் குஜராத் அணியை வென்றது.

--- இனி விரிவான செய்திகள் ---

<<<<<<>>>>>>

மேற்கு ஆசியாவில் போர் பதற்றம் நிலவி வரும் சூழலில், ஈரானில் சிக்கித் தவித்து வந்த 345

இந்திய மீனவர்கள் பத்திரமாக சென்னை அழைத்து வரப்பட்டுள்ளனர்.

இது தொடர்பாக, வெளியுறவு அமைச்சகம் வெளியிட்டுள்ள அறிக்கையில், மத்திய அரசு தொடர்ந்து மேற்கொண்ட நடவடிக்கைகளால், அவர்கள் ஆர்மீனியா வழியாக தாயகம் அழைத்து வரப்பட்டுள்ளதாகத் தெரிவிக்கப்பட்டுள்ளது.

ஈரானிலிருந்து இதுவரை ஆயிரத்து 200 இந்தியர்கள் பத்திரமாக இந்தியா அழைத்து வரப்பட்டுள்ளதாகவும், அவர்களில் 996 பேர் ஆர்மீனியா வழியாக அழைத்து வரப்பட்டுள்ளன என்றும், அந்த அறிக்கை மேலும் கூறுகிறது.

இதனிடையே, சமூக வலைதளத்தில் வெளியுறவு அமைச்சர் திரு ஜெயசங்கர் வெளியிட்டுள்ள பதிவில், இந்தியர்களை பத்திரமாக தாயகம் அழைத்து வருவதற்கு உதவிய ஆர்மீனியா நாட்டிற்கு நன்றி தெரிவித்துக் கொள்வதாக தெரிவித்துள்ளார்.

இந்நிலையில், சென்னை அழைத்துவரப்பட்ட மீனவர்களை மத்திய அமைச்சர் திரு பியூஷ்கோயல் விமான நிலையத்தில் வரவேற்றார்.

பின்னர், அவர்கள் சொந்த ஊர்களுக்கு அனுப்பிவைக்கப்பட்டதாக எமது செய்தியாளர் தெரிவிக்கிறார்.

<<<<<<<>>>>>>>>

தமிழகத்தில் தேசிய ஜனநாயக கூட்டணி அரசு ஆட்சி அமைந்தால் அவிநாசி - அத்திக்கடவு திட்டம் முழுமையாக நிறைவேற்றப்படும் என்று பிஜேபி மூத்த தலைவர் டாக்டர் எல். முருகன் தெரிவித்துள்ளார்.

திருப்பூர் மாவட்டம் அவினாசியில் செய்தியாளர்களிடம் பேசிய அவர், மத்திய அரசின் நிதியுதவியுடன் கடந்த அஇஅதிமுக ஆட்சிக்காலத்தில் கொண்டுவரப்பட்ட இத்திட்டம் திமுக அரசால் கிடப்பில் போடப்பட்டுள்ளதாக கூறினார்.

அவிநாசி பகுதியில் உள்ள சிறிய விசைத்தறி நிறுவனங்களுக்கு மின்கட்டணம்

உயர்த்தப்பட்டுள்ளதன் காரணமாக சிறு-குறு தொழில் நிறுவனங்கள் பாதிக்கப்பட்டுள்ளதை டாக்டர்

எல்.முருகன் சுட்டிக்காட்டினார்.

<<<<<<<>>>>>>>>

தமிழக சட்டப்பேரவைத் தேர்தலில் மதச்சார்பற்ற முற்போக்கு கூட்டணி கொள்கைகளையும்,

சாதனைகளையும் மக்களிடம் எடுத்துக்கூறி ஆதரவு திரட்டி வருவதாக திமுக தலைவர் திரு

மு.க.ஸ்டாலின் தெரிவித்துள்ளார்.

தென்காசி மாவட்டத்தில் உள்ள ஐந்து சட்டப்பேரவைத் தொகுதிகளில் திமுக தலைமையிலான

கூட்டணி சார்பில் போட்டியிடும் வேட்பாளர்களுக்கு ஆதரவாக பிரச்சாரம் மேற்கொண்டார்.

திமுக மீது எதிர்க்கட்சிகள் அவதூறான கருத்துகளை தெரிவிப்பதையே பிரச்சார யுக்தியாக

பயன்படுத்தி வருகிறது என்று திரு மு.க.ஸ்டாலின் குற்றம் சாட்டினார்.

<<<<<<<>>>>>>>>

தமிழக சட்டப்பேரவைத் தேர்தலையொட்டி, வாக்காளர்களுக்கு விழிப்புணர்வு ஏற்படுத்தும்

வகையில், மாதிரி வாக்குச்சாவடியுடன் கூடிய மூன்று விழிப்புணர்வு பேருந்துகள் சென்னையில்

நேற்று தொடங்கிவைக்கப்பட்டது.

வாக்குப்பதிவு நாளில் வாக்காளர்கள் எவ்வாறு வாக்களிக்க வேண்டும் என்பது குறித்த

விழிப்புணர்வை ஏற்படுத்தும் வகையில், இத்தகைய விழிப்புணர்வு நடவடிக்கைகள் தொடர்ந்து

மேற்கொள்ளப்பட்டு வருவதாக சென்னை மாநகராட்சியின் செய்திக்குறிப்பு தெரிவிக்கிறது.

இயேசுபிரான் உயிர்தெழுந்த தினமான இன்று ஈஸ்டர் பண்டிகை நாடு முழுவதும்

கொண்டாடப்படுகிறது.

நாகை மாவட்டம் வேளாங்கண்ணியில் இன்று அதிகாலை சிறப்பு பிரார்த்தனை நடைபெற்றது.

இதில் ஏராளமானோர் கலந்துகொண்டதாக எமது செய்தியாளர் தெரிவிக்கிறார்.

(Voice Byte – செல்வன் ஜெபராஜ் - 50 Sec.)

<<<<<<>>>>>>

நூறு சதவீத வாக்குப்பதிவை வலியுறுத்தி, திண்டுக்கல் மாவட்டம் ஆத்தூரில் மாதிரி வாக்குச்சாவடியை, மாவட்ட ஆட்சியரும், தேர்தல் அலுவலருமான திரு சரவணன் இன்று தொடங்கி வைத்தார்.

மின்னணு வாக்குப்பதிவு இயந்திரம் மூலம் வாக்களிப்பது குறித்து வாக்காளர்களுக்கும், முதல் முறை வாக்காளர்களுக்கும் பயிற்சி அளிக்கப்பட்டதாக எமது செய்தியாளர் தெரிவிக்கிறார்.

(Voice Byte - ராஜசேகரன் - 40 Sec.)

<<<<<<>>>>>>

இருவரிச் செய்திகள்

மங்கோலியாவில் புதிதாகத் தேர்தெடுக்கப்பட்ட பிரதமர்

திரு Nyam-Osor Uchral

தலைமையிலான கூட்டணி அரசு நேற்று பதவி ஏற்றுக் கொண்டது.

<<<<<<>>>>>>

ரஷ்யா - உக்ரைன் இடையே நேற்று நடந்த தாக்குதலில், இருதரப்பிலும் மொத்தம் பத்து பேர்

உயிரிழந்தனர்.

<<<<<<>>>>>>

ஆப்கானிஸ்தானில் நேரிட்ட நிலநடுக்கத்தில், எட்டு பேர் உயிரிழந்ததாக அந்நாட்டு தேசிய

பேரிடர் மேலாண்மை ஆணையம் தெரிவித்துள்ளது.

<<<<<<>>>>>>>>

மேற்கு வங்கம் மால்டாவில், வாக்காளர் பட்டியல் சிறப்புத் தீவிரத் திருத்தப் பணிகளை கண்காணிப்பதற்காக சென்ற ஏழு நீதிபதிகளின் பணிகளில் தடை ஏற்படுத்தி சம்பவம் குறித்து தேசிய புலனாய்வு முகமை அதிகாரிகள் விசாரணை மேற்கொண்டு வருகின்றனர்.

<<<<<<>>>>>>>>

தாத்ரா நாகர் - ஹவேலி-யில் உள்ள எரிவாயு சிலிண்டர் கிடங்கில் ஏற்பட்ட வெடி விபத்தில் நான்கு பேர் உயிரிழந்தனர்.

<<<<<<>>>>>>>>

கள்ளக்குறிச்சி மாவட்டம் சங்கராபுரம் அருகே மகளிர் சுய உதவிக் குழுவினர் மூலம் 100% வாக்குப்பதிவை வலியுறுத்தி விழிப்புணர்வு நிகழ்ச்சி நடைபெற்றது.

<<<<<<>>>>>>>>

ராணிப்பேட்டை மாவட்டத்தில் தேர்தல் ஆணையத்தின் வழிகாட்டுதல் நெறிமுறைகளை மீறுவோர் மீது கடும் நடவடிக்கை எடுக்கப்படும் என்று அம்மாவட்ட ஆட்சியரும், தேர்தல் அலுவலருமான திருமதி சந்திரகலா தெரிவித்துள்ளார்.

<<<<<<>>>>>>>>

தூத்துக்குடி மாவட்டத்தில் உள்ள ஆறு சட்டப்பேரவைத் தொகுதிகளில் பதிவாகும் வாக்குகளை எண்ணும் மையத்தை அம்மாவட்ட ஆட்சியரும், தேர்தல் அலுவலருமான திரு விஷு மகாஜன் ஆய்வு செய்தார்.

<<<<<<>>>>>>>>

சென்னை மாவட்டத்திற்குட்பட்ட 16 சட்டப்பேரவைத் தொகுதிகளில், வாக்களிக்க வேண்டியதன் அவசியத்தை வலியுறுத்தி நாட்டுப்புறக் கலைஞர்கள் மூலம் விழிப்புணர்வு நிகழ்ச்சிகள் நடத்தப்பட்டு வருகிறது.

<<<<<<>>>>>>>>

சென்னை ராதாகிருஷ்ணன் நகர் சட்டப்பேரவைத் தொகுதியில், உரிய ஆவணங்கள் இன்றி கொண்டு செல்லப்பட்ட 53 ஆயிரத்து 720 ரொக்கம் பறிமுதல் செய்யப்பட்டது.

<<<<<<>>>>>>>>

விளையாட்டுச் செய்திகள்

ஐ பி எல் கிரிக்கெட் போட்டியில், ராஜஸ்தான் அணி 6 ரன் வித்தியாசத்தில் குஜராத் அணியை வென்றது.

அகமதாபாத்தில் நடைபெற்ற ஆட்டத்தில், முதலில் பேட் செய்த ராஜஸ்தான் அணி நிர்ணயிக்கப்பட்ட 20 ஓவரில் 6 விக்கெட் இழப்பிற்கு 210 ரன் எடுத்தது.

இதனையடுத்து 211 ரன் எடுத்தால் வெற்றி என்ற இலக்குடன் ஆடிய குஜராத் அணி, 20 ஓவரில் 8 விக்கெட் இழப்பிற்கு 204 ரன் எடுத்தது.

இன்று நடைபெறும் ஆட்டத்தில், ஐதராபாத் அணி லக்னோ அணியை எதிர்கொள்கிறது.

ஐதராபாத்தில் நடைபெறும் இப்போட்டி பிற்பகல் மணி 3.30-க்கு தொடங்குகிறது.

மற்றொரு ஆட்டத்தில், சென்னை அணி - பெங்களூரு அணியை எதிர்கொள்கிறது.

பெங்களூருவில் நடைபெறும் இப்போட்டி இரவு 7.30 மணிக்குத் தொடங்குகிறது.

<<<<<<>>>>>>>